

BLA MAGHRUF

*(Original ta' Ernest Rauscher: miġjub
fil-Malti mill-Ingliż ta' W. Blathwayt).*

Oh ħajja msejkna! oh taħbit fieragħ!
xortija donnha ngħix bla magħruf:
l-aħjar ta' qalbi, l-isbaħ ta' ħsiebi
nikteb . . . u nħossu kollu mitluf.
Naħdem u nqatta' żmien! fix-xejn,
il-għanja tiegħi ma jduqha ħadd,
u l-vrus li naħdem b'ħegġa w b'ħegġejn
ħarsa oħra fuqom ma tinzal qatt.

*
* *

Fil-waqt li tkellem hekk il-poeta,
bla ma ħolomha, f'art barranija,
imteddet xbejba taħt il-balluta
fil-versi tiegħu kollha meħdija:
għażiż għaliha kien dak il-ktieb
miżmum u mħares taħt il-moftieħ:
"Min hekk", hi ħasbet, "jikteb u jgħanni,
x'hena, Mulejja, għandu jhennih"!